

# నా ౧౨ సంవత్సరాల రెండు జుల రైలు ప్రయాణం

బెజవాడ ప్లాట్ ఫారం మీద సర్కార్ ఎక్స్ ప్రెస్ కోసం మా కుటుంబం నిలబడ్డం. అది 1969 వ సంవత్సరం. దీపావళికింకా నాలుగు రోజులుంది. బెజవాడలో ఓ పత్రికా సంపాదకుడు దీపావళి వెళ్ళగానే నా కచ్చున్న డబ్బు పంపిస్తానని మాటివ్వడంవల్ల (ముఖ్యంగా అది నిలబెట్టుకోకపోడంవల్ల) ఆ విషయం గుర్తుంది. ఆరోజు నవంబరు 4వ తేదీ అనుకుంటాను. నాకు సరిగా గుర్తులేదు. బెంగుళూరు నుంచి క్రితం రోజు బెజవాడ వచ్చాం. ప్రస్తుతం తణుకు వెళ్తున్నాం. అక్కడ నుంచి దీపావళికి మా ఊరు విశాఖపట్నం వెళ్ళాలి. ఇది నిజమైన కారణం. కాని ఆంధ్రా యూనివర్సిటీ వాళ్ళు ఇంటర్వ్యూకి పిలవటం అనే సాకు అందర్నోను చెప్పాను. ఆ ఉద్యోగం నాకెళ్లాగో రాదు. ఆ ఉద్యోగం కోసం అక్కడ చాలామంది పడిగాపులుపడి ఉన్న అనుభవజ్ఞులు, శక్తివంతులు వున్నారు. అయినా ఇంటర్వ్యూకి రైలు ఖర్చు లివ్వక్కరలేదు. కనుక అందర్నీ పిలవటం ఒక లాంఛనం. నాకు మంచి రోజు చూసుకుని ప్రయాణం చెయ్యటం మీద నమ్మకం లేకపోయినా, వెళ్తున్నది ఇంటర్వ్యూకి కనుక మంచి రోజు చూసుకునే బెంగుళూరులో బయల్దేరాను. (నాకు దేముడంటే నమ్మకం లేకపోయినా ముఖ్యమైన పనులున్న రోజున దేముడికి దీపం పెడతాను!) అయినా గాలివానలో చిక్కుకున్నాను. ఎళ్లాగో రైలు చార్జీలు పెట్టుకుని విశాఖపట్నం దాకా వెళ్తున్నప్పుడు దార్లో బెజవాడలో మా తోడల్లుడిని, తణుకులో మా బావమరిదిని చూసివెళ్ళామనుకున్నాం. సామాన్యం భారతదేశంలో రైలుఖర్చులు మాటిమాటికీ పెట్టుకోలేదు కదా! అందుకని, బయల్దేరినప్పుడే నలుగురిని చూడాలన్న కోరిక తప్పించి దీపావళి ముందు అత్తవారి వూరు వెళ్ళి బట్టలు పెట్టించుకుందామన్న దురుద్దేశంలేదు ఈ ప్రయాణంలో.

బెజవాడ రేడియో కేంద్రం, అప్పటికే తుఫాను ఆరోజు కోస్తా ఆంధ్రప్రాంతానికి కొట్టొచ్చునని ఏడుగంటల వార్తలలో ప్రకటించింది. అయితే నేను తప్పకుండా రోజూ వాతావరణ వివరాలు రేడియోలో విన్నా నాకు వాటిమీద నమ్మకం లేదు. అందుకని ఆరోజు తణుకు ప్రయాణం పెట్టుకున్నాను. ఎనిమిదింటికి రావల్సిన రైలు తొమ్మిదైనా రాలేదు. ఆకాశంలో తెల్లని మేఘాలమధ్య నలుపు అక్కడక్కడ తెల్లనిపత్తిలో నల్లని గింజలలాగ కనిపించటం మొదలుపెట్టింది. అగాగి చిన్న చినుకులు పడుతున్నాయి. వాన వచ్చేముందు మామూలుగావుండే ఉక్క మొదలైంది. నాకు కొంపలంటుకు పోతున్నట్టు, టైములేనట్టు హడావిడిపడే వాళ్లంటే జాలి. నిదానంగా సాఫీగా నడిచే జీవితమంటే ఇష్టం. కాని రైళ్ళు

ఆలస్యం అయినా, వస్తామన్న మనుషులు చెప్పిన టైముకి రాకపోయినా నాలో అసహనం అడ్డులేకుండా పోతుంది. నా విసుగునుంచి దాక్కోటానికి ప్లాట్ ఫారమ్ మీద తల్లో పేలు చూసుకుంటున్న లంబాడీజనంమీదకి దృష్టి మరల్చాను. మానవ నాగరికతకు దూరంగా బ్రతుకుతున్నందుకు వాళ్లమీద జాలి కలిగింది. అల్లా అని మనం అలవరుచుకున్న శుష్కనాగరికత మీద నాకు గౌరవం లేదు. నా ద్వంద్వ ప్రకృతి నాకే ఆశ్చర్యం కలిగిస్తుంది.

పది గంటల ప్రాంతంలో దూరంగా సర్కారెక్స్ పెన్స్ కూత కూసింది. నేను శత్రువు మీదకి వురకటానికి సిద్ధంగావున్న వీరసైనికుడిలాగా అప్రమత్తతతో నిలబడ్డాను. రైలు రాగానే స్లిపరు కోచిలో సీట్లు సంపాదించాలి. తెలుగుదేశం సంపన్న మవటంచేతో ఏమో కాని రైళ్లలో చోటుండదు. నూరు మైళ్లయినా ప్రయాణం, మామూలు మూడో తరగతి పెట్టెలో చేస్తే వళ్ళు విరిగి పోతుంది. సీటుకి పావలా డబ్బులు పారేస్తే స్లిపరుకోచిలో సుఖంగా ప్రయాణం చేయవచ్చు. తెలుగువాడి మాటల్లో ఈ డబ్బులు పారెయ్యటం అనే మాట చాలాసార్లు వినిపిస్తుంది. నాకూ అదే అలవాటు.

రైలాగటమే తడువు నేను హడావుడిగా రెండు అరల నిద్రపెట్టెవైపు పరిగెత్తడం మొదలుపెట్టాను. నావెంట మా అరటిక్కెట్లు శారవ, పద్మ, పరిగెత్తాయి. వాళ్లని వాళ్లమ్మ దగ్గర వదిలేసి, ఆ అరక్షణంలో పిల్లల్లా వదలద్దని తన్ని విసుక్కుని, తిరిగి పరిగెత్తుకు వెళ్ళి టి.సి. మీద కెగబడ్డాను. 'అయ్యలారా ! నాక్కాస్త గాలాడనిస్తే, నేను మీ అందరికీ సీట్లు చూపిస్తాను. ఉక్కపోసి చస్తున్నాను. పైగా నా ప్రాణానికీ ముతకగుడ్డలోటి' అని టి.సి బతిమాలుపు, విసుగు సమపాళ్ళలో కలిపి అరిచాడు. దేవుడున్నాడు, (లేడు!) అన్నప్పుడు ఏ విధంగా ఏకవచనం వాడుతామో అల్లాగే టి.సి., డ్రైవరు, స్టేషన్ మాస్టరు మొదలైన సర్వనామాలకి కూడా వాడుతామేగాని అగౌరవంచేత కాదని గుర్తించమని ప్రార్థన.

ఇంతకు టి.సి. మా వాటాకి మూడు సీట్లొచ్చాడు. నలుగురు మనుషులం మూడు సీట్లలో సర్దుకు కూర్చోవాలి. నిజానికి అది రూల్సుకు వ్యతిరేకం. కాని మేము ఇబ్బంది పడకూడదనే సదుద్దేశంతో టి.సి. మమ్మల్నొక్కనిచ్చాడు. అందుచేత నాకాక్షణంలో టి.సి. దేవుడిలా కనిపించాడు. నామటుకు నేను మాత్రం రూల్సు ప్రకారం పోతాను. ఎవరికైనా విద్యార్థులకి మార్కులు తక్కువైతే ఛస్తే కలపను. కూలీ సామాను రైలెక్కించి కూలీ తీసుకుని వెళ్ళిపోయాడు. మాకు పెద్ద సామాను లేదు గాని, ఉన్న ఆకాస్త సామాను పెట్టుకునే చోటు రైల్లో లేదు. ప్రతి ప్రయాణీకుడు తను బయల్దేరిన చోటులో చవగ్గా దొరికే వస్తువులు, వెళ్ళే చోట దొరకనివి శక్తి కొద్దీ కొని తీసుకువెళ్తూ ఉంటాడు. అందుకని రైల్లో చోటుండదు. కూలీలతో పేచీ. అందుకే నాకిల్లాంటివిష్టంలేదు. కాని మా వదినగారికి శీకాయి తీసుకు వెళ్లకపోతే బావుండదని బెంగుళూరునుంచి శీకాయి తెచ్చి బెజవాడలో దింపాను. అక్కడ మా నాన్నగారికిష్టం అని మిరపపళ్ళు, గోంగూర వో బుట్టెడు కొన్నాను. మా బావమరిదికి బెంగుళూరునుంచి తీసుకెళ్తున్న ఇంగ్లీషుకూరల బుట్ట వుండనేవుంది. అందుకని సీట్లకింద ఇమడని ఈ బుట్టలు రెండూ కూర్చున్నవాళ్ల కాళ్ళ దగ్గర సర్దేశాను.

బెజవాడనుంచి రైలిష్టం లేనట్టు నెమ్మదిగా ఈడ్చుకుంటూ కదిలింది. పెట్రోల్ నేను, నా కుటుంబం స్తిమితంగా సర్దుకు కూర్చున్నాక రైల్లో అందరివేపు దృష్టి సారించాను. ఆరోజు ప్రయాణం చేసిన వాళ్ళ పేర్లు నాకు నిజంగా గుర్తులేవు. అందుకని వాళ్ళందరినీ నాకు నచ్చిన పేర్లు పెడుతున్నాను. వాళ్ళలో ఎవరైనా ఇది చదివే అదృష్టం ఈ రచనకి పడితే నన్ను క్షమిస్తారని నమ్ముతున్నాను. ఇంతకూ మా పక్క సీట్లలో రామారావు, అతని భార్య, రెండేళ్ల పిల్లాడు వున్నారు. వాళ్ళ కళ్ళలో చేతల్లో ఒకరిపట్ల ఇంకొకళ్ళ అభిమానాలు కొట్టాచ్చినట్టు కనిపిస్తున్నాయి. వాళ్ళ భీమవరం వెళ్తున్నారు, ఎదురు సీట్లలో గుంటూరు మెడికల్ కాలేజీ అమ్మాయిలు శాంత, సుబ్బలక్ష్మి రాణి కూర్చుని ఉన్నారు, శాంత పరమశాంతంగా పొడుగ్గా కనిపించింది. సుబ్బలక్ష్మి బొద్దుగా అమాయకంగా కనిపించింది. రాణి సన్నగా పొట్టిగా చలాకీగా కనిపించింది. రాణి ఆకివీడు వెళ్తోంది, శాంత రాజమండ్రి, సుబ్బలక్ష్మి కాకినాడ వెళ్ళాలి. బహుశ వాళ్ళీపాటికి డాక్టర్లయివుంటారు. వాళ్ళ మాటల్లో స్టూడెంటు ఎన్నికలు, స్ట్రైకులు, అబ్బాయిలు ఆడపిల్లలపట్ల చూపించే శ్రద్ధాసక్తులు దొర్లిపోతున్నాయి. ఆ మాటల్లో ఆ శ్రద్ధాసక్తులు అవతలి వాళ్ళ చూపిస్తున్నందుకు గర్వం, 'ఎందుకు చూపిస్తున్నారో!' అని తెలియనట్టు ధ్వనించగల ఆడపిల్లలకి సహజమైన గడుసుతనం వున్నాయి. ఇంతకీ వాళ్ళ కాలేజీ స్ట్రైకు చెయ్యడానికి కారణాలు ఏవైనా వుండొచ్చు. (ప్రిన్సిపాలు మనవడికి బారసాలైనప్పుడు పేరుపెట్టడం విషయంలో విద్యార్థుల్ని సంప్రదించలేదన్న కారణాలలాంటివి). నేను విశాఖపట్నంలో ఎ.వి.యన్. కాలేజీలో చదువుకునే రోజుల్లో నా కో-సెక్రటరీ పంతులోసారి పరిగెత్తుకొచ్చి 'లాస్టియరీపాటికి మూడు స్ట్రైకులు జరిగాయి. మనం వెంటనే స్ట్రైకులు చేయించకపోతే పరువు దక్కదని' తేల్చాడు. మరో పావుగంటలో గోవా గురించి విశాఖపట్నంలో మేము స్ట్రైకు చేశాం, గోవా దాకావెళ్ళి పొట్లాడే ఓపిక లేక.

రైలు గుడివాడలో ఆగింది. మబ్బులు దట్టంగా కమ్ముకున్నాయి. చినుకులు పడటం జోరైంది. రామారావు 'కాఫీ తేనా?' అని భార్యనడిగాడు. తెమ్మంది. ఇద్దరు తెల్లపాంటూ తెల్లచొక్కా అబ్బాయిలు ఎదురుసీట్లోవున్న ఆడపిల్లల్ని కాఫీ కావాలా అని అడిగారు. వీళ్ళు వద్దన్నారు. నేను మా ఆవిడని అడిగాను. 'కాఫీ తాగుతావా?' అని. తనకి రైలుస్టేషన్ల కాఫీ తాగడం ఆముదం తాగటంతో సమానమన్న అభిప్రాయం ఉంది. అందుకని వద్దంది. నేను ఖరగ్ పూర్ మెన్సులో ఏడాది భోంచేశాను. అందుకని సర్వభక్షకుడిని. కాఫీకోసం కిందకి దిగాను. కాఫీ తాగాక జామపళ్ళు కనిపిస్తే కొన్నాను.

ఆ పళ్ళు, బెంగుళూరునుంచి వస్తుంటే స్నేహితులు పిల్లలకి కొన్న బిస్కెట్లూ, ఆ రాత్రికి భోజనాలవుతాయని అప్పుడనుకోలేదు. కొన్నప్పుడు కేవలం తెలుగు జామకాయలమీద ప్రేమకొద్దీ కొన్నాను. బెంగుళూరులో జామకాయలు లేక కాదు. మన జామకాయల రుచి వేరు ఆ తేడా 'మన' లో వుంది. జామకాయలు కొని రైలెక్కాను. అప్పటికి తెల్లచొక్కా తెల్లలాగుల అబ్బాయిలు కాఫీలు తీసుకొచ్చి 'తెచ్చేశాం కదా! తీసుకోండి!' అంటూ ఆడపిల్లల చేతుల్లో కాఫీగ్లాసులు పెట్టేసి వాళ్ళ సీట్ల దగ్గరకి వెళ్లి పోయారు. వాళ్ళనలా వెళ్లనిచ్చి 'మొన్న ఎలక్షన్లో

ఓట్లెసిన దగ్గరనుంచి వీళ్లకి మనం అంటే శ్రద్ధ పెరిగిపోయింది' అంటూ నవ్వుకున్నారు. అది హేళన కాదు. అవతల వాళ్ళు తామంటే శ్రద్ధ చూపిస్తున్నారు అనేదానివల్ల కలిగిన గర్వంవల్ల జనించిన ఆనందం, చూడ్డానికి రెండూ ఒక్కలా వుంటాయి. నాకు మనుషులను ఎనలైజు చేయడం సరదా! అందుకనే నాకు స్నేహితుడనేవాడు మిగలకుండా పోతూవుంటాడు! అయితే ఈ సరదావల్లే సుదీర్ఘ ప్రయాణాలు బోరు కొట్టవు, తగినంత మేత మెదడుకు లభిస్తుంది. ఏ ఆమ్మాయైనా 'ఈ అబ్బాయి నా వెంట పడుతున్నాడెందుకు!' అని జనాతికంగా విసుక్కున్న దంటే 'ఓహో జనులారా! ఇతగాడు నా వెంట పడుతున్నాడు. గుర్తించండి! ఇతనికి చాలా మంచి అభిరుచి వుంద'ని ఆర్థం అని నా అభిప్రాయం.

రైలు గుడివాడ వదిలేసరికి జడివాన మొదలైంది. కిటికీలోంచి బయటికి చూస్తే వాన తప్పించి ప్రపంచం కన్పించ లేదు. ఉన్నట్టుండి రైల్లో 'గాలివాన అంటగా' అందో ఆడగొంతు. ఆందరి గుండెల్లో రైళ్ళు పరిగెత్తాయి. 'ఈ వానలో మావాళ్ళు బండి తీసుకుని స్టేషన్కి రాకపోతే మా వూరెళ్లటం ఎల్లా?' అని బయటికి ఆలోచించి రాణి భయంగా నవ్వింది. ఆ నవ్వు నాకు మా స్నేహితుడు రావును గుర్తుకు తెచ్చింది. ఆందుకని 'మీకు ఫలానా రావు చుట్టమా?' అని అడిగాను. మా ఆవిడ కళ్ళతో వురిమింది. అల్లాటి సంభాషణ ఆడప్లలలతో పరిచయం చేసుకోడానికి నే వాడే చిట్కా అని తన అభిప్రాయం. ఆ మాటే పెద్దన అన్నాడంటుంది. నేను నిజానికి అల్లాంటి చిట్కాలు వాడనని కాదు కాని ఆ రోజు వాడలేదు. రాణిది కూడ మా ఆవిడ అభిప్రాయమే అనుకుంటాను. 'నా కెవరూ ఏమీ అవరన్న' ధోరణిలో జవాబిచ్చింది. మనదేశంలో ఆడవాళ్లు ఆడవాళ్లమని, మగవాళ్ళు మగవాళ్ళమని ప్రతిక్షణం గుర్తుంచుకుంటారు. మన సంఘం ఇటీవలి శతాబ్దాలలో అల్లా తయారైంది. ఇప్పుడు మనం అవలంబిస్తున్న కట్టుబాట్లను అలనాటి ఆర్యులు పాటించలేదన్న విషయం మనలో చాలామందికి తెలియదు. మనం సనాతనం అనుకునేదాని వేళ్లు కొద్ది శతాబ్దాల క్రితానికి మాత్రమే వెళ్ళాయి!

ఆకివీడు జేరేసరికి వన్నెండు గంటలైంది. వాన కుండపోతగా కురుస్తోంది. పెద్ద పెద్ద చెట్లు ఊగుతున్నాయి. గాలి వత్తిడికి పెద్ద పెద్ద భవనాలే ఊగుతున్నాయి అని ఇంగ్లండులో ఇంజనీర్లు హడావిడి పడుతున్నప్పుడు చెట్లెంత! అని అనిపించింది. తనకోసం వచ్చేవారిని సులభంగా పట్టుకోడంకోసం రాణి తనవైపు కిటికీ తెరిచింది. తెరిచిన తలుపులోంచి వాన, చలి పెట్టెలోకి ప్రవేశించాయి. రైలు పొడుగునా 'అమ్మాయి! అమ్మాయి!' అంటూ ఎవరో కేక పెడుతూ పరిగెత్తుతున్నారు. ఆ కంఠం గుర్తుపట్టి 'ఇక్కడ! ఇక్కడ' అంటూ రాణి వాన హోరులో అవతలిమనిషికి వినిపించేలా కేక పెట్టింది.

ఆ వెతుక్కుంటూ వచ్చిన మనిషి కిటికీలోంచి సామానం దుకున్నాడు. రాణి 'దారి బావుందా' అని అడిగింది. ఆయన 'ఏరు పొంగింది. నువ్వు ముందర దిగు' అంటూ వానలో తడుస్తూ తొందర పెట్టాడు. రాణి దిగింది. దూరంగా షెడ్డులో మోకాళ్ళ పైకి గోచి పోసి చీర కట్టిన ఆడమనిషి, వెనక్కి వచ్చిన రెండెడ్ల బండి, ప్రపంచాన్ని నిర్లిప్తంగా గమనిస్తున్నట్టు నిలబడ్డ రెండెడ్డులు పడుతున్న వానకి చెప్పని వ్యాఖ్యానంలా కనిపిస్తున్నాయి. బహుశ, రైలు తణుకు జేరేసరికి వానతగ్గచ్చు. రైలు ఆరోజు తణుకు జేరదని నాకు అప్పుడనిపించలేదు.

1

రైలు ఆకివీడులో చాలా సేపు ఆగిపోయింది. ఆ స్టేషన్లో రైలాగినంతసేపు కిటికీలోంచి కనిపిస్తున్న దృశ్యం మారలేదు. రాణి ఆరోజు వాళ్ళ వూరు చేరిందో లేదో నాకు తెలియదు. రైలు కదిలేవరకు దూరంగా రాణి కనిపిస్తునేవుంది. ఆ భయంకరమైన వానలో నెమ్మదిగా రైలుని ఈడ్చి 'ఉండి' చేర్చాడు డ్రైవరు. అప్పటికి సాయంత్రంనాలుగుగంటలైంది. పొద్దున్న ఆరున్నరకి బెజవాడలో తిన్న ఇడ్లీలు ఎప్పుడో అరిగిపోయాయి. పిల్లలాకలేస్తోందంటే బిస్కెట్లు పెట్టాం. రామారావు వాళ్ళ పిల్లాడికి పెట్టాం. రైలు కదిలే సూచనలులేవు. అందుకని ఉండినుంచి భీమవరం నాలుగుమైళ్లకదా! దిగి జట్కాలో వెళ్తారా!' అని రామారావు నడిగాను. ఆయన జవాబు చెప్పేలోపల దూరంగా రోడ్డుమీద జట్కా గాలికి తిరగబడింది. రామారావు జవాబు చెప్పాల్సిన పనిలేక పోయింది.

ఆయిదుగంటలకి కూడా రైలు కదలలేదు. వాన తగ్గలేదు. గాలి హెచ్చింది. పెద్ద పెద్ద చెట్లు వేళ్లతోసహా పెల్లగింప బడుతున్నాయి, విరిగిన పెద్ద కొమ్మలు రెండు వచ్చి మా కిటికీ దగ్గర పడ్డాయి. అవి ఆ గాజు కిటికీ మీదపడివుంటే...! అందుకనే ఇనప రెక్కలు దింపాం 'ఈ లెక్కన కాకినాడ వెళ్లేసరికి రాత్రి రెండో మూడో అవుతుందేమో!' అని సుబ్బలక్ష్మి బెంగ పెట్టుకుంది. 'మరి నా మాటేమిటి? నాకోసం ఎవరూ రైలుకికూడా రారు. నేనివాళ బయల్దేరినట్టు మా వాళ్ళకి తెలియదు. రాజమండ్రి రైలు స్టేషన్లో ఆడవాళ్ళు వంటరిగా జాగారం చెయ్యటమంటే నీకే మన్నా అయిడియా వుందా?' అని అడిగింది శాంత. రైళ్లు సకాలంలో జేరకపోతే వంటరిగా ప్రయాణంచేసే ఆడవాళ్ళ భయాలు నాకారోజు బాగా అర్థమయ్యాయి. సుబ్బలక్ష్మి అయిదునిముషాలకోసారి బెంగ దాచుకోకుండా బయటికి చూపిస్తునే వుంది. శాంత తన్నిచూసి ధైర్యం తెచ్చుకోమని పెద్దరికం మీదేసుకుని అంటూనే వుంది. కాకినాడ వెళ్లేసరికి నిజంగా అలస్యం అయ్యేటట్టేవుంది' అని మొదట్లో సుబ్బలక్ష్మిని నేను ఆటలు పట్టించినా, చివరికి అందులోని నిజమైన బెంగ, భయం అర్థమయ్యాక సిగ్గుపడ్డాను. దయ్యాల గురించి భయపడే వాళ్ళదగ్గర దయ్యాలకబుర్లు, దేవుళ్ళకి, బాబాలకి భయపడే వారిదగ్గర నాస్తికత్వపు కబుర్లు చెప్పటం నాకు సరదా! వీటి విషయంలోకూడా నిజంగా భయపడ్డ వాళ్ళు కన్పించినప్పుడు అలామాట్లాడి, ఆ తరువాత అలా మాట్లాడినందుకు సిగ్గు పడ్తానేమో !

ఆరుగంటలయినా సిగ్గుల్ వాలలేదు. రైలు కదలలేదు. చీకట్లు ముసురుకున్నాయి. కొద్దికొద్దిగా రైలు ఊగటం మొదలైంది. చీకటిలాంటి భయం మా అందరి మనస్సుల్లో విస్తరించటం మొదలైంది. రామారావు లేచి లైటు వెయ్యబోయాడు. లైటు వెలగలేదు. పక్క సొరుగులో ముసలావిడ భయంతో సన్నని ఏడుపు సాగించింది. 'భయంలేదు' అని భయపడ్డవాళ్ళే ఆవిడకు అభయం ఇస్తున్నారు. దీంతో బేజారై 'ఈ జన్మలో కాకినాడ వెళ్ళను' అంది సుబ్బలక్ష్మి. మేమందరం ఇళ్లు చేరితే నువ్వు చేరతావు' అంది శాంత. శారద, పద్మ ఆకలన్నారు. మా ఆవిడ

జామకాయలు ఎక్కడ పెట్టిందో ఆ చీకట్లో కనిపించలేదు. 'నాన్నగారూ! లైటు బాగుచెయ్యారా?' అని మా పిల్లలు నన్నడిగారు. నేను శని ఆదివారాలలో స్కూటర్ తోను, అత్తవారింట్లో కాలక్షేపం కోసం పాడైన ఫాస్టోను, కుస్తీపట్టడం వాళ్లు చాలాసార్లు చూసి వుండటంచేత, వాళ్ళకి నా ఇంజనీరింగ్ స్కిల్ మీద చాలా నమ్మకం. వాళ్ళకి కుస్తీపట్టడానికి బాగు చెయ్యటానికి గల తేడా తెలియదు. మానవ ప్రయత్నం చేయడంకోసం లేచాను. నా దగ్గర స్కూడ్రైవరన్నా లేదు. అందుకని మీసాల కత్తిరతీసి స్విచ్ బోర్డు విప్పాను. నా తిప్పలు చూసిన మధ్యవయస్కు డాక్టాయన టార్చిలైటు వేశాడు. లైటు తాలుకు లైవ్ వైరు కన్పించలేదు. ఫాన్ వేసి చూశాను. ఫాన్ తిరిగింది. కత్తిరతో ఫాన్ స్విచ్ ని లైటు స్విచ్ ని కలిపాను. లైటు వెలిగింది. ప్రజలమ్మయ్యన్నారు. కాని ఆ కత్తిర ఎంతసేపలా పట్టుకుని నిలబడగలను! ఎదురుసీటమ్మాయిలు తల పిన్నులిచ్చారు. ఆవి టెన్షన్ కి ఎగిరి పోయాయి. రామారావు తన పెట్టెకి కట్టిన తీగముక్క తెంపి ఇచ్చాడు. దాన్ని జాగ్రత్తగా ముడేశాను. లైటు ఆరకుండా వెలిగింది అందుకనే ఎప్పుడు ప్రయాణం చేయాల్సివచ్చినా పటకారు స్కూడ్రైవరు తీసుకువెళ్తూ వుంటాను.

టార్చిలైటు పట్టుకున్నాయన తను రైల్వో లేబర్ ఆఫీసర్ గా పనిచేస్తున్నట్టు పరిచయం చేసుకున్నాడు. 'స్టేషన్ కోచ్ లో రెండోభాగంలో కూడా లైట్లు వచ్చే ఏర్పాట్లు చెయ్యగలవా?' అని అడిగారు. సరేనన్నా. తుప్ప పట్టిన, భారత రైల్వే వారి స్కూలు నా మీసాల కత్తిరకి లొంగలేదు. ఆ భాగంలోను రైల్వో చాలా పెట్టెలలోను ఆ కాళరాత్రి చీకట్లు గట్టిగా కరిచి పెట్టుకున్నాయి. ఈ రోజు సిగరెట్లు కాలేవారిని ఎవరూ విసుక్కోలేదు. గీసే అగ్గిపుల్లలు కాలేవే సిగరెట్లు ప్రసాదించిన వెలుగు తప్ప వెలుగు లేదు. ఉన్న ఒకటి రెండు టార్చిలైట్లు అత్యవసర పరిస్థితుల్లో బయటికి వస్తున్నాయి.

రాత్రి ఎనిమిది గంటలకి రైలు బాగా ఊగటం మొదలు పెట్టింది. ఆ ఊగుడు తగ్గాలంటే గాలికి అడ్డు తొలగాలి. అంటే తలుపులు తెరవాలి. అందుకని పరిగెత్తుకు వెళ్ళి ఆ కంపార్టుమెంటు తలుపులు తెరిచాను. అంత పెద్ద రైల్వో రెండు తలుపులు తెరిచినా మూసినా ఒక టేనన్న విషయం నాకు తట్టలేదు. ఆ ప్రయత్నం ఏటిలో ఈదేవాడు అలిసిపోయి గడ్డిపరక పట్టుకోడానికి పడే తాపత్రయం లాంటిది. నా కింత చిన్న విషయం తట్టకపోవడం, నాకు చాలా భయంవేసివుండి వుండటంచేత అనిపిస్తుంది ఇప్పుడు. తీసిన తలుపులగుండా రివ్వున గాలి చూసుకుపోయింది. గాలి శబ్దం మరింత భయంకరంగా వినిపించింది.

తొమ్మిదిగంటలకి గాలి ఉధృతం తగ్గింది, ప్రయాణీకులు నెమ్మదిగా పంజరల్లోంచి కిందకి దిగారు, స్టేషన్లో కిరసనాయిలు దీపాలు వెలుగుతున్నాయి. గార్లు, డ్రైవరు స్టేషన్ మాస్టరు, నాకు పరిచయమైన లేబర్ ఆఫీసర్ సమావేశం అయ్యారు. ఫోను పలకటంలేదు ఏం చెయ్యాలని ప్రశ్న. స్టేషన్ మాస్టరు రైలు వదలనన్నాడు. ప్రయాణీకులు ఏడుపు మొహాలు పెట్టారు. అప్పుడు డ్రైవరు ముందుకొచ్చాడు 'నేను మావాళ్ళు ఇంజను తీసుకుని శివరావు పేట

వెళ్లి పర్మిషన్ తీసుకొస్తానన్నాడు. ఆ క్రితం సంవత్సరం ఉప్పుగుండూరు దగ్గర రెండువైపులనుంచి (గాలివానకి బెలిఫోను తీగలు తెగిపోయినప్పుడు) రైళ్లను ధైర్యంచేసి వదిలాడుట. అవి గుడ్డుకున్నాయిట. అప్పటినుంచి ఇంజనుమాత్రమే అల్లాంటి పరిస్థితుల్లో నెమ్మదిగా ముందు స్టేషన్ కి వెళ్లి అటువైపునుంచి రైలు వదలమన్న హామీ తీసుకుని వెనక్కివచ్చి రైలు తీసుకువెళ్లాలన్న నియమం ఏర్పరచారుట. ఉండి మేష్టరోప్పుకున్నాడు. మాలో ఆశ మళ్ళీ తలెత్తింది. ఇంజను నాలుగు మైళ్లు ఎంతట్లో వెళ్లివస్తుందని, ఇంజనువెళ్లిన అరగంట దగ్గరనుంచి ఎదురు చూడడం మొదలుపెట్టాం. గంటయినా ఇంజన్ జాడ కనిపించలేదు. మాలో ఒకతను సిల్క్ పైజామా, ఉంగరాల వేళ్ళవాడు. 'ఈ రైల్వే... నమ్మటానికి వీలేదు. మన్నిక్కడ వదిలేసి వీళ్ళంతా భీమవరంలో వెచ్చగా బజ్జున్నట్టున్నారు' అని అనుమానం వ్యక్తపరిచాడు. రైల్వే వాళ్లంటే ప్రజలకున్న అభిమానంకీ నిదర్శనంగా అందరూ అతనితో ఏకీభవించారు. అతన్ని చూస్తుంటే సినిమానటుడు పద్మనాభం గుర్తొచ్చాడు నాకు. అందుకని అతనికి పద్మనాభం పేరు పెట్టుకున్నాను. ఇంతకూ పద్మనాభం మాటలకి నా మనస్సు బాధపడింది నా దగ్గర చుట్టాలంతా రైల్వేలో పన్నేస్తున్నారు. బహుశ అతనివాళ్లెవరూ రైల్వేలో పన్నేస్తూవుండరు. తను చెందనివర్గం గురించి మనుషులెవరూ దురభిప్రాయ పడుతూనే వుంటారు !

రాత్రి పదకొండుగంటలకి ఇంజను వెనక్కొచ్చింది, మేలుకునివున్న పదిమందిమి డ్రైవరిని చుట్టుముట్టాం. అతని ఆరడుగుల విగ్రహం నాకింకా బాగాగుర్తుంది ఆతను ఆ రెండురోజులు చిరునవ్వు మొహంమీదనుంచి జారిపోకుండా నిలుపుకున్నాడు. అతను చెప్పిన విషయాల సారాంశం ఏమిటంటే పట్టాలమీద నీళ్లున్నాయట. ముందు పట్టాలున్నాయో ఊడాయో తెలియని పరిస్థితుల్లో ఇంజన్ ని నెమ్మదిగా నడుపుకుంటూ ముందుకుపోయాడుట. శివరావు పేటలో అటువైపు నుంచి వచ్చిన ఇంజను కలిసిందిట. వాళ్ళు 'మీరు కనీసం స్టేషన్లో అయినా ఉన్నారు. మేం రెండు స్టేషన్లమధ్య చిక్కడ్డం' అని చెప్పారుట. తెల్లారేవరకు రైళ్లు తీసుకురావద్దని శివరావుపేట మేష్టరన్నాడుట. ఆఖరికి 'తెల్లారగానే అయిదునిముషాల్లో శివరావు పేట జేరుస్తాను. మీకేం భయంలేదు. హాయిగా నిద్రపోండి' అని చిరునవ్వుతో హామీ ఇచ్చాడు. ఆరోజున మాకతనే శ్రీకృష్ణపరమాత్ముడు.

సరే చేసేదేముందని రైలెక్కాను. ఆడవాళ్లెవరూ పైబర్తుల పైకెక్కలేదు. రెండింట్లో ఒకదానిమీద రామారావు పడుకున్నాడు. రెండోది ఖాళీగావుండటంచేత నేను పైకెక్కాను. పిల్లలు పడుకున్నారు. ఆడవాళ్లు కూర్చుని నిద్రపోతున్నారు. రెండింటికి నేను కిందకి దిగి పద్మనాభాన్ని పడుకోమన్నాను. నిజానికి ఎవరికీ నిద్రపట్టి చావలేదు. పడుతుండేమోనన్న ఆశ, పక్కసారుగులో ముసలావిడ శోకాలు రాత్రంతా ఆగాగి వినపడుతూనే వున్నాయి. అందరికీ ఏడవగల ధైర్యం వుండదు ఏడుస్తే అందరూ నవ్వుతారని భయం.

తెల్లారేసరికి గాలి, వాన రెండూ లేవు. కాని నిన్న అవి చేసిన భీభత్సం అలాగే వుంది.

నేను, లేబరు ఆఫీసరు, గార్డు రైలు మీద పడ్డ కొమ్మలు నరుకుతున్న గాంగు కూలీలకు సాయపడ్డాం. నెమ్మదిగా జనం ఒక్కొక్కళ్ళే రైలు దిగటం మొదలెట్టారు. కొంతమంది 'మారైలివాళైనా వదులారా?' అని స్టేషన్ మాస్టర్ని అడిగారు, వాళ్ళ వుద్దేశం ఆయనకి వదలటం ఇష్టంలేక నిన్న వదలలేదని కాదు. ఇవాళ పరిస్థితు లెల్లావున్నాయో తెలుసుకోవాలన్న ఆత్రం. కాని ఆ మాట విని ఆయన కస్సుమన్నాడు. 'మీ రైలు కదిలేగాని ఈ స్టేషన్లో ఎవరికీ మోక్షం లేదు. ఇంటి దగ్గర పెళ్లాం పిల్లలెలా వున్నారో చూసుకోలేదు. మీ రైల్వెప్పుడు సాగనంపి చేతులు కడుక్కుందామా అని వుంది' అన్నాడు. 'వెల్తామండీ! ఇంకోగంటలో బయల్దేరమూ!' అన్నాడు లేబర్ ఆఫీసర్. "నేను భీమవరానికి మరోగంటలో బండి చేరుస్తాగా" అన్నాడు డ్రైవరు. చేసేదేమిలేక పళ్ళు తోముకుని రైలెక్కాను.

కాస్టేపటికి లేబర్ ఆఫీసర్, పద్మనాభం రైలు పొడుగునా 'ఇంజన్లో నీళ్లు పోయ్యాలి పహిల్యానులందరూ దిగిరండి' అన్న పిలుపిచ్చారు. నేను దిగబోతుంటే వాళ్ళకి కావల్సింది పహిల్యానులని మా ఆవిడ గుర్తుచేసింది. నన్నెవరైనా బలహీనుల్లోకాని, ఆడంగి వాళ్ళలోకాని లెక్కవేస్తే నాకమితమైన కోపం వస్తుంది. మా ఆవిడకేసి కళ్ళురిమి చూసి రైలు దిగాను. రాత్రంతా ఇంజన్ పనిచేస్తూ వుండటంచేత ఇంజన్లో నీళ్ళయిపోయాయని, అందుకని కొంచెం నీళ్ళు కష్టపడి పోస్తే భీమవరం వెళ్ళి నీళ్ళు పూర్తిగా పట్టుకుని డ్రైవరు వస్తాడని పద్మనాభం దార్లో చెప్పాడు. దారి పొడుగునా పద్మనాభం ఇంజన్ సిబ్బందిని పొగుడుతూనే వున్నాడు. నిన్న రైలువాళ్ళందరిని జమిలిగా తిట్టిన వాడితనేనా అనిపించింది. మేము ఇంజన్ దగ్గర కెళ్ళేసరికి కొంతమంది అప్పటికే నీళ్ళు పోస్తున్నారు. ఆది సినిమాల్లో చూపించే విధంగా వుంది. మనుషులు వరుసగా నిలబడి నీళ్ళబిందెలు చేతుల్లోకి అందించుకుంటున్నారు. ఇంజన్లో నీళ్ళటాంకు, పట్టాల మీదనుంచి ఏ పదిహేనడుగుల ఎత్తులోనో వుండటంచేత అక్కడ మనుషులు రెండు మూడు మెట్లుగ నిలబడి ఎత్తి పోస్తున్నారు. వాళ్ళని గుర్తు పట్టాను, డ్రైవరు అతని సిబ్బందిను నేనూ పద్మనాభం 'మేం అక్కడ నిలబడతాం' అని చెప్పాము. దానికి వాళ్ళు నవ్వి 'మాకీ కష్టమైన పని అలవాటే. అలవాటు లేని వాళ్లు చేస్తే నడుములు పట్టేస్తాయని చెప్పారు. లేబర్ ఆఫీసర్ 'జడ్జిగారూ! జనం వచ్చారు. మీరు ఇంక రెస్టు తీసుకోండి'. అనటం విని అటు చూశాం. ఒక చారల పైజామా ఆయన ఏబై ఏళ్ళవాడు కనిపించాడు. ఈ నీళ్ళు పోయటం ఆయిడియా ఆయననే నన్నారెవరో. లేకపోతే భీమవరంనుంచి స్పేరింజను వచ్చేసరికి ఆలస్యం ఆవుతుందని, 'మనమే నీళ్ళుపోసి మన ఇంజన్నే పంపిస్తేపోలా!' అన్నాడుట. మాకంటే ముందర వచ్చిన వాళ్ళని రిలీజ్ చేశాం.

మనుషులు సరిపడేలా లేరు అందుకని చేతిలోవున్న నీళ్ళబిందె పరిగెత్తి పక్కవాడి కందించి అక్కడున్న ఖాళీబిందె ఇటువాడి కందించాలి. నీటిగుంటదగ్గర నీళ్లు ముంచే చోట పద్మనాభం, గట్టుదగ్గర ఇటో కాలు అటో కాలువేసి నేను నిలబడ్డాం. ఎన్నివందల బిందెలో

పోసినట్టనిపించింది. నడుమునొప్పి పుట్టింది. నాచెప్పలు తెగిపోయాయి. పద్మనాభం జారిపడి సిల్కు పైజామాకి బురదరంగు తెచ్చుకున్నాడు. అయినా అతను పని మానలేదు. అతన్ని ఆ క్రితంరోజు ఎంత తప్పుగా అంచనా వేసుకున్నాను! అతను వళ్లు విరిగేలా పని చేయటం చూస్తే అతడికి రైల్వేవాళ్ళంటే ఎక్కడా చెడ్డ అభిప్రాయంవున్నట్టు అనిపించలేదు. బహుశ అతన్ని దుడుకు స్వభావమేమో! క్లిష్టపరిస్థితుల్లో గాని మనిషి లోని నిస్వార్థం, మంచితనం బయటపడవనుకుంటాను. 'ఇంక చాలు' అన్నాడు డ్రైవరు. గాంగుకూలీలు, ఆ బిందెలు స్టేషన్ మాస్టరింటికి చేర్చారు. ఆ బిందెలకి సొట్టలు పడ్డాయి! ఇంజను విడిపడి భీమవరం బయల్దేరింది.

నేను ప్లాట్ ఫారమ్ మీద పచార్లు చేస్తున్నాను. ఎవరో కుర్రాడు జంగిడిలో పునుకులు అణాకొకటి పావలకైదు అమ్ముతున్నాడు. అవో అర్ధరూపాయివి కొన్నాను. రామారావు వద్దన్నాడు. సుబ్బలక్ష్మి శాంతా చెరోటి తీసుకున్నారు. మిగిలినవి మా కుటుంబం తీసుకున్నాం. ఇంకో అరగంటకి అదే కుర్రాడు రూపాయికి నాలుగు లడ్డూలు అమ్మటం మొదలుపెట్టాడు. అవో రెండ్రూపాయలవి కొన్నాను. నీళ్లు మోయని వెయ్యిమందిలోకాక. మోసిన ముప్పై మందిలో వుండటం, లడ్డూలు కొనని వెయ్యిమందిలోకాక కొన్న ముప్పై మందిలో వుండటం మా ఆవిడకి నచ్చలేదు. "మీరు కూడా మిగిలినవాళ్ళలా ఎందుకుండరు?" అంటుంది. సంసారమనే కారుకి గాలివానలో వుండితీరాల్సిన బ్రేకులు భార్యలు. ఆ లడ్డూలు మా సొరుగులో అందరికీ పంచాను. ఎనిమిదిన్నర ప్రాంతంలో ఓ ముసలమ్మ. మూడు రాళ్లు పెట్టి ఓ పావుసేరు పాలతో రెండు చెంచాల టీ పొడితో రైలందరికీ టీ కాచింది. నేనది తాగటానికి ప్రయత్నించి భంగపడ్డాను. చార్మీనార్ సిగరెట్టు పెట్టె పావలాకి కొని నేను పద్మనాభం కాల్యాం. ప్లాట్ ఫారమ్ మీద అమ్ముచ్చినవన్నీ కొంటూ వుండగా ఇంజన్ వచ్చింది. భీమవరంలో అతి కష్టంమీద స్టేషన్ మాస్టర్ నీళ్ళు పట్టుకోడానికి వప్పుకొన్నాడుట.

తొమ్మిదిన్నరకల్లా శివరావుపేట జేరాం. రామారావు దంపతులు దిగిపోయారు. శాంతా వాళ్ళ కాలేజీ అబ్బాయిలు దిగారు. అక్కడ తాగటానికి వడకట్టుకుంటే పనికి వచ్చే నీళ్లున్నాయి. ఆనాడు ఆ స్టేషన్ మెట్ల మీద జారిపడి, ఇప్పటికి పోని మోకాలు నొప్పి సంపాదించాను. లేబర్ ఆఫీసర్ నన్ను చూసి స్టేషన్ మాస్టరు గదికి తీసుకువెళ్లాడు. అక్కడికి ఖద్దరు బట్టలు బిళ్ళ కండువా వేసుకున్న ఒక బుంగ మీసాలాయన వచ్చాడు. ఆయన ఆ వూళ్లో రైసుమిల్లుల యజమానుల సంఘానికి ప్రెసిడెంట్ మరోటోనట. ఆయన రైల్లో అందరికీ ఉప్పొచ్చెయ్యటానికి కావల్సిన సరుకులు ఓ రెండు సంచీలతో తెచ్చాడు. వేడి వేడి ఉప్పొమాట తల్చుకోగానే నోరూరింది. ఫలహారశాల కుర్రాడికి అది చేసే పనప్పగించారు. రెండు డబ్బులు చేసుకునే బైములో మాకీ ధర్మాలెళ్లా కుదుర్తాయి. పెద్దింటి మారాజులు ఆళ్ళిళ్ళల్లో చేయించి పట్టుకోస్తే పోలా?' అని దూరంగా వెళ్ళి గట్టిగా సణుక్కున్నాడు. ఉత్సాహవంతులు ఊళ్ళో

కాఫీలకి బయల్దేరారు. ఎంత దూరం వెళ్ళినా హోటళ్ళు తెరిచిలేవు. పాల సపై లేదుట. హోటళ్ళల్లో పని చేస్తున్నవాళ్ళ ఇళ్ళు కూలిపోయాయిట. వాళ్ళు పన్నోకి రాలేదుట. నే నుత్తినే కాస్తేపు రోడ్ల మీద తిరిగాను.

ఆ సమయంలో ఏదో జీవకారుణ్య సంఘంవాళ్ళు రైల్వే బండ్లు పంచి పెట్టారుట. శారద, పద్మ తింటున్నారు. నాకు ఇంజన్లో నీళ్ళు పోసి అలిసిపోడంచేత చాలా ఆకలి వేస్తోంది. పంచిపెడుతున్న అబ్బాయిల్ని అడిగి తెచ్చుకోడానికి మొహమాటం వేసింది. కాస్తేపుట్టినే కూర్చుని రైల్వే అందరి దవడలు ఆడటం చూశాక ముష్టివాడిలా అడగటానికే నిశ్చయించుకున్నాను. తీరా అక్కడికి వెళ్ళాక మళ్ళా మొహమాటం వేయటం మొదలుపెట్టింది. ఆ అబ్బాయిల చుట్టూ నాల్గయిదు ప్రదక్షిణలు చేసి ఆఖరికి అడిగి ఓ బండ్లు తెచ్చుకున్నాను. అతను వీడేమిటి ఇంత లేకిగా అడుగుతున్నాడు అన్న భావం చూపించలేదు. ఆ రోజు అతను నాలాటి వాళ్ళని చాలామందిని చూసి వుంటాడు. అది తిని ప్లాట్ ఫారం మీద పచార్లు చేస్తున్నాను. ఫలాహారశాఖవాళ్ళ ఉప్పొ తయారైందని చెప్పారు.

రై.మి.య.సం. ప్రెసిడెంటుగారు, కలెక్టరుగారు అవి పంచిపెట్టడానికి వస్తున్నారన్న విషయం బయటపెట్టాడు. ఫోటోగ్రాఫర్లు కూడా వస్తారు కాబోలు! ఆ ఆకలి బైములో కలెక్టర్లకోసం మంత్రులకోసం ఆగటం నాకిష్టం లేదు. 'ఫలానావాళ్ళు ఫలానా దానం చేశారు. ఫలానా ఆయన స్వయంగా పంచిపెట్టారు' - ఒ.వి. అన్నవార్త పేపర్లలో పడటానికి కదా ఈ తాపత్రయం అనిపించింది. ఏ హడావిడి లేకుండా పంచిపెట్టబడ్డ బండ్లకి, బోల్డంత హడావిడితో పంచిపెట్టబడబోతున్న ఉప్పొకి ఆకలి తీర్చటంలో ఏ తేడా లేదు కదా! అనుకున్నాను. కాని ఇప్పుడనిపిస్తోంది, ఒకళ్ళో మంచి పని చెయ్యటానికి కారణం ఏదైనా మంచి పని మంచి పనేనని. కలెక్టరుగారొచ్చారు. ఆయన నిరాడంబరంగానే ఉన్నాడు. నాకు మొట్టమొదట్లో ఈ హడావిడిపట్ల వున్న విముఖత చివర్లో లేదు. నన్ను ముఖ్య ప్రయాణీకుల్లో ఒకరిగా కలెక్టరుగారికి పరిచయం చెయ్యడంవల్ల అనుకుంటాను నా వ్యతిరేకత నీరసించింది. పంచి పెట్టబడడం పూర్తయ్యాక మిగిలినవాటిలో ఓ నాలుగు పొట్లాలు లేబర్ ఆఫీసర్ నాచేతికిచ్చారు. మా కుటుంబానికి ఓ రెండుంచుకుని మిగిలిన రెండూ సుబ్బలక్ష్మికి, శాంతకి ఇచ్చాను.

పద్మిన్నర ప్రాంతంలో సుబ్బలక్ష్మి, శాంతల కాలేజీ మగపిల్లలు ఓ గంట క్రితంవరకు మాతో ప్రయాణించేసిన అబ్బాయిలు వాళ్ళ ఇళ్ళనుంచి కారియర్లలో అన్నం తెచ్చారు. నిన్న ఆ మగపిల్లలు వీళ్ళ అవసరాలు కనుక్కున్నందుకు గర్వంగా నవ్వుకున్నారు. ఈ రోజు వాళ్ళు ఆపేక్షగా తెచ్చిన అన్నాన్ని కృతజ్ఞతతో స్వీకరించారు. రైల్వే వెళ్తున్న చెల్లాయికి ఆఫీసుకు సెలవుపెట్టి అన్నం తీసుకువెళ్ళిన అన్నయ్యపట్ల ఆ చెల్లాయి చూపించే అనురాగం లాంటిది

శాంత, సుబ్బలక్ష్మల కళ్ళల్లో చదివాను. ఇది కేవలం నా భావం కావచ్చు. ఆ క్షణం మామూలుగా మనుషులలో వుండే మలినం పోయి స్వచ్ఛమైన నీరులా మెరిసినక్షణం. 'మీరనవసరంగా శ్రమపడ్డారన్నారూ వాళ్ళు. 'ఇప్పుడే వస్తాం' అంటూ బయటికి వెళ్ళారా అబ్బాయిలు. ఆడపిల్లలు 'మేము రెండు కార్యర్ల అన్నం తినలేం. ఒకటి మీరు తీసుకోండి' అన్నారు వాళ్ళు మా ఆవిడతో. 'అవి మీకోసం తెచ్చారు. మీరు మీ వూరు చేరేసరికి ఎన్ని గంటలవవుతుందో ఉంచండి' అంది మా ఆవిడ. సుబ్బలక్ష్మి బెంగగా చూసింది. శాంత 'మీ పిల్లలకైనా పెట్టండే మేమూ తినం' అంది. వాళ్ళు పిల్లలకని ఇచ్చిన భోజనం పిల్లలు తినగా మిగిలింది. అది రాత్రివరకు వుంచటం ఎందుకు ఇంకోరెండుగంటల కల్లా తణుకు వెళ్తాం కదా అని మిగిలిన అన్నం నేను మా ఆవిడ చెరో ముద్దా తిన్నాం. శాంతావాళ్ళ స్నేహితులు వచ్చి కార్యర్లు తీసుకువెళ్ళారు. పిల్లలకన్నం పెట్టగలిగినందుకు మా ఆవిడ సంతోషించింది.

తిండి తినేసరికి అందరికీ కాలకృత్యాలు గుర్తుకొచ్చాయి. ఒక్క పెట్టెలోను నీళ్లు లేవు. ఈ విషయం నేను డ్రైవరుతో చెప్పాను. 'భీమవరం జంక్షన్లోగాని నీళ్లు లేవు. ఆ స్టేషన్ మాస్టరేమో రైలు తీసుకుని అక్కడికి రావద్దంటున్నాడు. ఇప్పటికే ఆయన రెండు రైళ్ళని వుంచుకున్నాడు.' అన్నాడు డ్రైవరు. లేబర్ ఆఫీసర్తో చెప్పాను. ఆయన స్టేషన్ మాస్టరుతో చెప్పాడు. ఎవరూ చేసేదేంలేదు. రై.మి.యం.సం. ప్రె. 'మా జీపులో మీరూ, డ్రైవరు, కలెక్టరుగారు రండి వెళ్ళి చెప్పాం' అంటూ లేబర్ ఆఫీసర్ని తీసుకుని భీమవరం జంక్షన్ బయల్దేరాడు. ఈ రాయబారం విజయవంతమైనా ఆ జంక్షన్ స్టేషన్ మాస్టర్ 'నా పీకలమీదకి మరో రైలొద్దు బాబూ!' అంటూ కాళ్ళ పట్టుకున్నంత పని చేశాడుట. వినేదెవరు! ఆయన్నేత బలవంతంగా వప్పించారు. మా రైలు బయల్దేరింది. అర్జునుడు మూకల జెండాడునప్పుడు కర్ణాదులు అడ్డు రారు అని కృష్ణుడు దుర్యోధనుడితో చెప్పినట్టు, దార్లో లేని భీమవరం జంక్షన్కి సర్కార్ ఎక్స్ ప్రెస్ వెళ్ళటంవల్ల ఏదైనా పొరపాటు వచ్చివుంటే, అధికారులు శివరావుపేట, భీమవరం జంక్షన్ స్టేషన్ మాస్టర్లని నిలదీసినప్పుడు (దేవుడి దయవల్ల రాలేదు!) రై.మి.యం.సం.ప్రె.లు ఆ క్షణంలో మాకు రై.మి.యం.సం.ప్రె. ఆదులు దేవుళ్ళలాగా రెండో ఆయన కర్కటకుడిలాగా కనిపించాడు. ఈ రోజున అప్పటి నా అభిప్రాయాలు ఎంత తప్పో నాకు తెలుసు. భారతప్రభుత్వ యంత్రాంగానికి ముఖ్యమైన శీలలు రూల్సు. అవి చాలా ఖచ్చితంగా కాకుండా సందిగ్ధంగా (అంబిగ్యువస్) వుంటాయి. అవి బలవంతులకి వీలుగాను, బలహీనులకి ఇబ్బందిగాను వుంటాయి. అందుకనే మన దేశంలో ఏ రూలుకే అర్థమో కోర్టుకెళ్ళే దాకా తెలియవు. ఉదా : రైలు చెయిన్ లాగటం. ఇంప్రాపర్ యూస్ కి జరిమానా అని అందరికీ తెలుసు. ప్రయాణీకుల్లో నూటికి ఒకరికి కూడ ప్రాపర్ యూస్ ఏమిటో తెలియదు. అదే సంపన్నదేశాలలో ఇది చేయవచ్చు. ఇది చెయ్యకూడదు అని కస్టమ్స్ వాళ్ళ దగ్గరనుంచి అచ్చేసిన కాయితాలిస్తారు. మనదేశం ఆ స్థాయి కెదగాలి! ఆ శుభదీనం ఎప్పుడో!

రైలు భీమవరం జంక్షన్ చేరింది. పెట్టెలకి నీళ్ళు పట్టారు. సాయంత్రం ఆరుగంటల ప్రాంతంలో ఆ వూరి కాలేజీ రేకులు ఎగిరిపోవటంచేత కాలేజీ మూసేశారుట. ఇళ్లకిపోయే పిల్లలు మా పెట్టె నిండా ఇరవైమంది ఎక్కారు. 'హాయిగా రేపు బయల్దేరలేకపోయారా? అని అడిగాను. 'ఈ రైలు ఇవాళో రేపో మా వూరు తప్పకుండా వెళ్తుందండీ' అని జవాబిచ్చి వాళ్ళు కబుర్లలో పడిపోయారు. ముగ్గురు ఆడపిల్లలు కూడా వున్నారా గుంపులో. 'ఈ రైలు ఏ అర్ధరాత్రో మీ వూరెళ్లే మీకు భయం లేదా?' అని అడిగాను. ' మా వూళ్ళో మాకు భయమేమిటండీ!' అని జవాబిచ్చారు వాళ్ళు. వాళ్ళని చూస్తుంటే ముచ్చట వేసింది. వీళ్ళదైర్యం చూసి నుబ్బలక్మీ కాస్త వుంజుకున్నది. ఆ పిల్లలు మాకు ఆలోచనకి తావివ్వకుండా పెట్టెను కబుర్లతోను, పాటలతోను, హాస్యాలతోను నింపేశారు. ఆ రెండు రోజుల్లో మాకప్పుడే నవ్వు గుర్తొచ్చింది. ఆ క్రితం రోజు మాతృదేవత రిలీజైందిట. చూద్దామని వెళ్లే సినిమాహాలు రేకు లెగిరిపోయాయిట. ఈ రోజు పెట్రోలు ఇంజన్తో ఆటెయ్యాలని చూస్తున్నారుట. ఊళ్ళో ఎక్కడా కరెంటు లేదుట.

సాయంత్రం ఏడుగంటలకి రైలు బయల్దేరింది. ముందు ఇంజన్ వెళ్ళి అనుమతి తీసుకుని వెనక్కి వచ్చి రైలును తీసుకువెళ్ళడం చేసింది. తణుకు చేరేసరికి రాత్రి పడైంది. ఊరంతా చిమ్మచీకటి. ఎల్లాగైతేనేం వందమైళ్లు ముప్పై ఆరుగంటలు ప్రయాణంచేసి చేరాం. అక్కడ టికెట్ కలెక్టర్ చేతిలో ఆడగకపోయినా టికెట్లు పెట్టి బయటపడ్డాం. మైలు దూరం రిక్వా కట్టడానికి రిక్వావాడు రూపాయన్నర అడిగాడు. స్టేషన్లోవున్న రిక్వాలే ఒకటో రెండో! వాళ్ళ ఇళ్ళకూలిపోయి వుంటాయి. ఆ టైములో బేరం ఇష్టం లేక రిక్వా ఎక్కాం. మా ఆవిడ బండి బయల్దేరాక ఆ గిరాకీకి అర్థం అడిగింది. అవునమ్మా, మామూలుగా అయితే అర్ధరూపాయే, కాని ఇయాల ఒటేలులో కాఫీ నీళ్ళు పావలాకి అమ్మారు. ఆళ్ళకి పాలోసే వాళ్ళు లీటరు నీళ్ళు రెండ్రూపాయల కమ్మారు. ఆళ్ళ గొడ్లకి గడ్డమ్మినోరు డబల్ రేటు కమ్మారు. ఓడి దగ్గరా డబ్బు మిగల్లేదు' అని ఆర్థికశాస్త్రంలోని ముఖ్యాంశాల్ని తన భాషలో వివరించాడు. ఓ భారత దేశపు ఖారీ వ్యాపారి! నీకది పర్వదినం! మరో లక్ష గడించు!

కోప్పడ్డప్పుడు కోపడ్డా, మెచ్చుకునేటప్పుడు మెచ్చుకుంటేనే, మెచ్చుకున్నా కోప్పడేటప్పుడు కోప్పడితేనే ప్రభుత్వశాఖలు సరిగా పన్నేస్తాయని నా నమ్మకం. ఆ రెండ్రోజులు నవ్వు చేరగని మొహాలతో నిబ్బరంగా, ఎదిగిన వ్యక్తిత్వాలతో నిలబడ్డ రైల్వే సిబ్బందికి ఆకలెరిగి తిండి పెట్టిన దాతలకి గౌరవంతో ఈ రచన అంకితం చేస్తున్నాను. అవకాశం వచ్చింది కదా అని ఏ మాత్రం దేశభక్తి లేకుండా లాభాలు చేసుకున్న వ్యాపారస్థులకి కాదు ! ●

(ఆంధ్రసచిత్ర వారపత్రిక ఫిబ్రవరి 1972)